

# संस्कृतवार्ता

दिनांक: 23-06-2018

प्रातः 06:55

प्रवाचकोऽनुवादकश्च - युवराजभट्टराई  
आशुलिपिकः - साकिबः

इयम् आकाशवाणी  
सम्प्रति वार्ताः श्रूयन्ताम्  
प्रवाचकः - युवराजभट्टराई

## मुख्यवार्ताः

- प्रधानमंत्री श्रीनरेन्द्रमोदी अद्य इन्दौरै समनुष्ठीयमाने शहरी विकास-महोत्सवे भागं भजितुं दिवस-व्यापि-यात्रायै मध्यप्रदेशं प्रतिष्ठते।
- भारत-क्यूबा-देशौ जैवप्रौद्योगिकी-नवीकरणीयोर्जा-पारम्परिकौषध-निर्माण-क्षेत्रेषु सहयोग-संवर्धनार्थं सहमतौ।
- अपि च,

- सी.ई.एम.एस. इति सामुद्रिक-पोतनिर्माण-उत्कृष्टता-केन्द्रेण कौशल-विकासाय चतुर्विंशति-प्रयोगशालाः संस्थापिताः।

### **प्रधानमन्त्री-महोत्सवः**

प्रधानमन्त्री श्रीनरेन्द्रमोदी अद्य मध्यप्रदेशस्य शहरी विकास महोत्सवे भागं भजितुं दिवस-व्यापि-यात्रायै इन्दौरनगरं सम्प्रस्थास्यति। कार्यालयीय विज्ञप्त्यां प्रोदितमस्ति यत् तत्र प्रधानमन्त्रिणा चतुस्सहस्र-कोटि-रुप्यकाणां भूरि पौरविकास-योजनाः उद्घाटयिष्यन्ते। इमासु योजनासु प्रधानमन्त्री आवासयोजना, पेयजलवितरणयोजना, अवकरप्रबन्धयोजना, नगर-स्वच्छतायोजना, नगर-यातायात-योजना, नगर-प्राकृतिकपरिदृश्य निर्माणयोजना चेति समाविशन्ति। प्रधानमन्त्री एतद्वर्षीय-सर्वेक्षणाधारे स्वच्छतम-नगर-पुरस्कारं, सर्वोत्कृष्ट-कार्यसम्पादन पुरस्कारं चापि वितरिष्यति। अस्मिन्नवसरे तत्र विवरणात्मकं चलच्चित्रमपि प्रदर्शयिष्यते। सहैव प्रधानमन्त्रिणा मोहनपुरा जलबन्धयोजनापि राष्ट्राय समर्पयिष्यते।

### **राष्ट्रपतिः-क्यूबा**

राष्ट्रपतिना श्रीरामनाथकोविन्देन क्यूबादेशस्य राजधान्यां हवाना नगर्यां तद्देशीयेन समकक्षेण साकं शिष्टमण्डलस्तरीय-सम्भाषणमाचरितम्। भारत-क्यूबा-देशौ

जैव-प्रौद्योगिकी, नवीकरणीयोर्या पारम्परिक-औषध-क्षेत्रेषु सहयोगार्थं साहमत्यं प्रकटितवन्तौ। क्यूबादेशेन संयुक्तराष्ट्र-सुरक्षा-परिषदि भारतस्य सदस्यतासमर्थनमपि साम्रेडं प्रतिपादितमस्ति। श्रीकोविन्डेन तत्र हवाना विश्वविद्यालये बीजभाषणमपि प्रदत्तम्। असौ तत्र आनुवांशिक अभियन्ता जैव प्रौद्योगिकी केन्द्रमपि पर्यटितवान्। यत्रानेन क्यूबा देशीय-औषधोद्योगस्य पी.पी.टी. प्रदर्शनमपि विलोकितम्। अत्रावसरे राष्ट्रपतिना महात्मागान्धिनः प्रतिमायां श्रद्धाञ्जलिसमर्पणं कृतम्। युगपदेवामुना क्यूबादेशीयादर्शाय जोश-मार्टे इत्यस्मै अपि श्रद्धासुमनानि समर्पितानि।

### पोतपरिवहन-प्रयोगशाला

प्रशासनेनोक्तं यत् सी.ई.एम.एस. इति सामुद्रिक-पोत-निर्माण-उत्कृष्टता-केन्द्रेण कौशल-विकासाय चतुर्विंशति-प्रयोगशालाः स्थापिताः सन्ति। पोत-परिवहन-मन्त्रालयेन प्रोदितं यत् सी.ई.एम.एस. इत्यनेन एशिया-प्रशान्त-क्षेत्रे प्रथमोऽयमुपक्रमः प्रकल्पितोऽस्ति। यदन्तर्गतं षट् प्रयोगशालाः मुम्बय्याम्, अष्टादश प्रयोगशालाश्च विशाखापत्तनतम् इत्यत्र संस्थापिताः सन्ति। वक्तव्ये प्रोक्तमस्ति यत् मुम्बई-विशाखापत्तनमयोः समारब्धासु इमासु प्रयोगशालासु विश्व-स्तरीय-संरचनानां विभिन्न-पाठ्यक्रमाणां साहाय्येन सी.ई.एम.एस. केन्द्रं, पोत निर्माणे सामुद्रिक-प्रबन्धने च भृशमुन्नतिं करिष्यति।

## महाराष्ट्र प्लास्टिक-प्रतिबन्धः

महाराष्ट्रे सर्वत्रापि अपरिष्करणीय अनवीकरणीय-प्लास्टिक पदार्थानामुपयोगोऽद्य पूर्णतोदृशा प्रतिबन्धयिष्यते। यदि कश्चिदपि जनः प्रतिबन्धमिमम् उल्लंघयति चेत् सः भूरि-आर्थिक-दण्डेन दण्डयिष्यते। पर्यावरण-मन्त्रिणा रामदास-कदमेन प्रोदितं यन्नियमोल्लंघयितारः भृशं दण्डयिष्यन्ते परं साधारणानां लघु-व्यापारिणां शोषणं नैव भविष्यति। अनेनोक्तं यदार्थिक-दण्डे न किमपि शैथिल्यं प्रदास्यते। श्रीकदमः महाराष्ट्र-प्रदूषण-नियन्त्रण-मण्डलस्य अधिकारिभिः साकं समीक्षोपवेशनानन्तरं पत्रकारैः समं सम्भाषते स्म।

## विदेशमन्त्री-संयुक्तारबमीरातयात्रा

संयुक्त-अरब-अमीरात-देशस्य विदेश-मन्त्री शेख अब्दुल्लाह बिन जायद अल नाहयानः रविवासरात् प्रभृति सप्ताह-व्यापि-भारतयात्रायै आयास्यति। निज-यात्रावसरे असौ भारत-संयुक्त-अरब-अमीरातयोर्मध्ये व्यापक-सामरिक-साहमत्यं सुदृढीकरणविषये विदेशमन्त्रिणा सुषमा-स्वराज-वर्यया समं मन्त्रणां करिष्यति। विदेशमन्त्रालयेन नवदिल्ल्याम् एकस्मिन् वक्तव्ये प्रतिपादितं यत् शेख अब्दुल्ला जून चतुर्विंशति-तः त्रिंशद्दिनांक-पर्यन्तं निज-यात्रावसरे विदेश-मन्त्रिणा सह सम्भाषणं

विधाय प्रधानमन्त्रिणा श्रीनरेन्द्रमोदिना सार्धमपि मन्त्रोपवेशनम् आचरिष्यति। तस्य अनया यात्रया देश-द्वय-मध्ये व्यापक-सामरिक-साहमत्य-सुदृढीकरणस्य अवसरः समधिगंस्यते।

इति वार्ताः

-----